

■ Правэрана на сабе

СПАТКАННЕ ЁСЛЯПУЮ

У аўторак я сустрэлася з хлопцам з сайта знаёмстваў. Вечар атрымаўся. Напэўна, сышліся зоркі або проста дапамагла вывучаная ўздоўж і ўпоперак «інструкцыя да першага спаткання з віртуальным жаніхом».

ЛЮДНЫЯ МЕСЦЫ І СВЯТЛО

На спатканне Сяргея я паклікала сама: надакучыла глядзець у манітор камп'ютара. Пабачыць, як выглядае размоўца ў жыцці, адважылася на трэці дзень нашай перапіскі.

— Неяк у нас усё хутка закруцілася. Звычайна я з дзяўчатамі прыкладна пасля двухсотга павадамлення сустракаюся, а тут толькі 54, — пачаў размову «віртуальны жаніх».

Адназначнага адказу на пытанне, калі трэба анлайн-зносін пераводзіць у рэальнасць, няма. Адны лічаць, чым хутчэй, тым лепш. Маўляў, можа прапасці цікавасць. Іншыя ўпэўненыя, што «сісольны тэрмін» актуальныя толькі для тых, хто шукае партнёра выключна для інтыму.

Сустрэліся мы ў цэнтры горада пасля працоўнага дня. «Правілы» раец прызначаць спатканне толькі ў людных месцах і ў светлы час сутак. Перш за ўсё, дзеля вашай бяспекі. Забараняецца ехаць да кавалера на кватэру або на шашлык да яго сяброў. Кіно і тэатр таксама трэба адкладзіць: гэта не самае зручнае месца для знаёмства і размоў.

— Я цябе па абутку пазнаў, — усміхаючыся, сказаў Сяргей. — Чамусьці запомніўся ён мне. Перад тым, як да цябе падысці, звернуў усё з фотаздымкамі. Ведаеш, часта ў інтэрнэце бачыш адно, а ў жыцці зусім іншае.

Але «гэтая гісторыя» не пра мяне, запэўніў Сяргей, а я прыгадала правіла нумар 3. Дасведчаная жанчыны раец на першае спатканне ісці «сапраўднай», а яшчэ лепш падобнай да той, каго на фотаздымку ўвесь час бачыў ваш суразмоўца. Нядаўна прачытала на адным з жаночых форумаў



«сардэчны крык» 25-гадовай дзяўчыны. Марына пытаецца, ці сустракаецца ёй з хлопцам (перапісваюцца ўжо другі год!!!), калі яна паправілася на 30 кілаграмаў? «На фота ў інтэрнэце я важу 55 кілаграмаў, а цяпер усе 85! Як ён гэта ўспрыме? Сяброўкі па інтэрнэце нават увагі на гэтыя слёзы не звярнулі. Усіх зацікавіў толькі той факт, што жаніх не прапанаваў сустрацца раней. «Сто працэнтаў жанаты. Іншага тлумачэння такім паводзінам проста няма. Таму можаш есці далей свае булкі і таўсцеець». Вось такая яна, жаночая анлайн-тэрапія...

У ПАГОНІ ЗА ПРЫГОДАМІ

Сяргею 24 гады. Ён працуе і вучыцца на праграміста. Хлопец кажа,

што на сайт знаёмстваў яго прывяла выключна цікавасць: як гэта працуе. За кампанію з Сяргеем на сайце паўгода таму зарэгістраваліся і пяць яго сяброў. Ніхто, дарэчы, анкету да гэтага часу не выдаліў. Эксперыментаў, відаць, спадабаўся...

— Я з чатырма дзяўчатамі з сайта знаёмстваў сустракаюся. Ні з адной не было другога спаткання. Як той казаў, не зраслося. Адна ўвогуле дзіўна трапілася, усё пра нейкую секту расказвала. І голас непрыемны быў, — дзеліцца вопытам Сяргей.

Дарэчы, пра голас. Паводле «інструкцыі», абавязкова перад першым спатканнем трэба звязацца з кавалерам па тэлефоне, Viber, Skype, FaceTime. Лісты-лістамі, а голас і манера размоў могуць шмат што паведаміць пра чалавека нават

за лічаныя хвіліны (сама ж гэты пункт я чамусьці праігнаравала).

— А што такая дзяўчына, як ты, шукае ў інтэрнэце? Упэўненыя, у рэальным жыцці праблем з мужчынскай увагай у цябе дакладна няма, — запытаўся Сяргей.

— Напэўна, новых эмоцый захацелася, прыгод, — на хаду прыдумляю я.

— Тады ты дакладна па адрасе! Мішка, сябар, учора распавядаў, як хадзіў на спатканне з прыгажуняй Вікай з сайта знаёмстваў. Нёс кветкі Вікторыі, а падарыў іх... Свеце, суседцы па школьнай парце! Вось так бывае! Чым не прыгоды? — смяецца мой кавалер. — Аказваецца, Светка так змянілася, так папрыгажэла, што Мішка яе проста не пазнаў на фота! А назвацца ў інтэрнэце і кара-

левай Вялікабрытаніі можна, — дадаў Сяргей.

Паводле «інструкцыі», калі падчас інтэрнэт-зносін вы ўзялі нік (і выдалі яго за сваё асабістае імя), напрыклад Анжаліка, а на самой справе вас завуць Маша — пры сустрэчы скажыце кавалеру пра гэта. А яшчэ лепш — да сустрэчы. Можна перавесці гутарку ў жарт, маўляў, «заўсёды хацела быць Анжалікай, і ў інтэрнэце мая мара спраўдзілася». Раец таксама казаць праўду і наконт астатніх рэчаў: месца працы, хобі, сямейнага становішча і г.д.

УСЁ «ПА ІНСТРУКЦЫІ»

Ідэальны час для першага спаткання — паўтары, дзве гадзіны. За гэты час мы з Сяргеем паспелі папіць кавы (плаціў кавалер), пасядзець на дзвюх лаўках, паглядзець на фантаны і прайсціся пешшу некалькі прыпынкаў. Усё было добра, ён мяне не расчараваў... Калі ж вам не так моцна пашчасціць і суразмоўца не спадабаецца (а такіх выпадкаў шмат), — уцякайце! Але рабіце гэта прыгожа. «Правілы» раец перад спатканнем папрасіць сяброўку патэлефанаваць вам праз паўгадзіны пасля вашай сустрэчы з «віртуальным жаніхом». Для яго гэты званок будзе званком «ад вашай мамы», якой тэрмінова спатрэбілася дапамога.

— Куды мы пойдзем у наступны раз? — раптам запытаўся Сяргей. — Якую кухню ты любіш? А якія кветкі?.. Ружы ці лілеі? Увогуле, трэба абмяняцца нумарамі тэлефонаў.

Па маёй ініцыятыве абышліся мы без нумароў, прозвішчаў і сяброўства ў сацыяльных сетках. Хлопец прапанаваў падвезці да дома на аўто, але я (усё «па інструкцыі») выбрала метро. Увечары Сяргей быў анлайн на сайце знаёмстваў. Запытаў, як я дабралася, і пажадаў добрай ночы. На наступны дзень і далей паведамленняў ад Сяргея не было... Відаць, не спадабалася яму тое, што я з ёжай і кветкамі не вызначылася...

Сафія ГРОМОВА

■ Шкодныя парады

ЯК РАЗБУРЫЦЬ СВОЙ ШЛЮБ? ЧЫТАЙЦЕ І РАБІЦЕ ВЫСНОВЫ

Адгрымеў марш Мендэльсона, з'едзены ўсе салаты, распакаваны падарункі, а на вясельныя грошы набыты халадзільнік і тэлевізар... Надышлі звычайныя сямейныя будні, напоўненыя турботамі, прыціркамі, бытавымі праблемамі, храпам мужа і брудным посудам... І цяпер самае галоўнае — не зрабіць ваш шлюб шчаслівым, а стаць у адзін шэраг з пераважнай большасцю пар, якія ўвесь час сварачацца, не паважаюць думку сваёй палавіні і шукаюць разумення ў іншым месцы. Гэта нескладана — проста трэба прытрымлівацца наступных парад.

ПАСТАЯННА КАНТРАЛЮЙЦЕ ЯГО

Вядома ж, ваш мужчына не здольны добра вымыць посуд, выбраць сардэлікі або купіць сабе футболку. Прыдзірліва сачыце за ўсімі яго дзеяннямі, кантралюйце кожны этап і перыядычна прыгаворвайце: «Ты як малое дзіця! Ну што ты робіш? Нічога без мяне не можаш». Так вы заб'яце ў мужу ініцыятыўнасць і самастойнасць — навошта яны яму? Лепш, калі ён успрымае вас як строгаю маму і ўсё робіць толькі «з выспятка» — калі жонка не скажа, дык і паесці забудзецца.

СТАНЬЦЕ РАЎНІВАЙ

Але не проста раўнівай, а раўнівай да вар'яцтва! Для пачатку пачніце тэлефанаваць мужу кожныя паўгадзіны і ўдакладняць, дзе ён, што робіць, як і навошта. Будзе злавацца — крыўдуйце, надзімайце губкі, але тэлефанаваць не пераставайце! Калі не будзе браць трубку — пішыце sms. Інтэрвал — дзесяць хвілін. Калі

адключыць мабільны, тэлефануйце на працу, калегам. Нахабнічайце, як толькі можна!

Дома абавязкова правярайце сотава тэлефон, электронную пошту, «гісторыю» ў інтэрнэце, выварочвайце кішэні, прынохвайцеся да пінжак на прадмет паху жаночай парфумы, уважліва шукайце на кашулі плямы ад губной памады. Паверце, вельмі хутка вашаму мужу такі кантроль надакучыць, і ён навострыць ад вас лыжы. Але ж вам таго і трэба!

ЖЫВІЦЕ ТОЛЬКІ СВАІМ ЖЫЦЦЁМ

Думайце толькі пра свае інтарэсы. Нічога страшнага, што няма часу накарміць мужа вячэрай або што вас няма дома ўжо пяты вечар за тыдзень. Вы ж такая самадастатковая асоба, у вас праекты, справы і г.д. Ён усё зразумее, пасумуе-пасумуе і... потым знойдзе тую, якая будзе чакаць яго пасля працы са смачным пловам.

КАМАНДУЙЦЕ

Жанчына-кіраўнік абавязкова павінна, прыходзячы дадому, «строіць» мужа. Дайце яму зразумець, хто тут галоўны. Камандуйце, бо гэта ж у вас атрымліваецца лепш за ўсё. Вы так шмат дабіліся, што не павінны ні перад кім прыніжацца!

ПАБОЛЬШ КРЫТКУЙЦЕ

Пастаянна бурчыце і крытыкуйце мужчыну за ўсё! Ён жа напэўна ўсё робіць няправільна, нават есць і мыецца. Бурчыце пастаянна, бурчыце заўсёды і ўсюды. Асабліва эфектыўна атрымліваецца бурчыць на публіку, дзе-небудзь пасярод гандлёвага цэнтру. Так, каб мужчыну было сорамна за сябе і яшчэ больш за вас. Урэшце яму захочацца знайсці жанчыну, якая не будзе дапякаць яго суткамі, і ён ад вас уцячэ.

АРГАНІЗУЙЦЕ «СЕСУАЛЬНЫ БУНТ»

Не займайцеся з мужам сексам ні пры якіх абставінах. Знаходзьце адгаворкі. Вы стаміліся, у вас баліць галава ці яшчэ што-небудзь... Галоўнае, каб мужчына зразумеў, што дома сексу ў яго не будзе, і пацаў яго шукаць у іншых месцах. Вось тут ужо і да разводу недалёка, трэба толькі праявіць кемлівасць і злавіць яго на месцы злачынства! (Гл. пункт 2-гі.)

ПАРАЎНОЎВАЙЦЕ ЯГО З ІНШЫМІ

А вось муж сяброўкі зарабіў на новую машыну. А ў каляжанкі — ходзіць у спартзалу. А ў іншай сяброўкі муж наогул дэпутат. А ваш хто? Звычайны інжынер на звычайным заводзе. Ніякіх вам замежжаў і новых футраў — звычайнае ціхае сямейнае жыццё са старым рамонтам у кватэры. Параўноўвайце мужа з больш паспяховымі людзьмі, знішчайце яго самацэнку. А каб дабіць канчаткова, параўноўвайце са сваімі былымі. Асабліва ў ложку. Мужчыны гэта вельмі «любяць»!

АБМЯРКОЎВАЙЦЕ ЯГО З СЯБРОЎКАМІ

Вядома, сяброўкі павінны ведаць усё пра вашу асабістае жыццё. Асабліва дрэннае. Цудоўна, калі ў вас агульная кампанія, і мужы сябруюць кантактуюць з вашым сужэнцам. Тады і яны таксама будуць у курсе ўсіх яго промахаў і заган. Яшчэ адзін выдатны прыём: гаварыце пра мужа з сяброўкамі па тэлефоне ў яго прысутнасці. «Уяві, ён сёння ў ваннай зноў паслізнуўся! Вось ніжуклюда!» Ён гэта ацэніць, не сумняваючыся.



ЁН УВЕСЬ У БАЦЬКОЎ!

Пачніце гаварыць дрэннае пра яго бацькоў. Ніводзін нармальны чалавек не зможа вытрымаць, калі ганяць яго маці і бацьку. Так што сваркі і скандалы з нагоды вашага языка вам будуць забяспечаны, а там, глядзіш, і развод не за гарамі.

НІЯКІХ ЗАХАПЛЕННЯЎ

У мужчыны не павінна быць сяброў і хобі. Толькі сям'я, праца і дом. І не дай Бог ён захапляецца лыжным спортам або паляваннем. Адбівайце ў яго любоў да гэтых немэтазгодных мужчынскіх заняткаў з дапамогай скандалаў і ўльтыматумаў. Муж павінен быць побач з вамі. Крок направа, крок налева — расстрэл!

Вы выконвалі ўсе нашы рэкамендацыі? Значыць, вынік дасягнуты — калі пасля ўсяго гэтага муж нікуды не сышоў, значыць, ён вас вельмі кахае. Ляжыце на канапе, ні да чога не імкнецца, увесь час ные і лічыць сябе нікчэмнасцю. Затое побач. Вы ж пра гэта марылі, праўда?

Вера ФЕМІНА